

ఎలా తెలుసుకున్నాం - 13

భూమి మీద జీవం పుట్టుక

ఐజాక్ అసిమోవ్

అనువాదం : డా|| వి. శ్రీనివాస చక్రవర్తి



జన విజ్ఞాన వేదిక



మంచి పుస్తకం

How Did We Find Out The Begining of Life? by Isaac Asimov

ఎలా తెలుసుకున్నాం? -13

భూమి మీద జీవం పుట్టుక

రచయిత : ఐజాక్ అసిమోవ్

అనువాదం : డా|| వి. శ్రీనివాస చక్రవర్తి

ప్రచురణ : నవంబరు, 2008

ప్రతుల సంఖ్య : 3000

వెల : రూ. 18/-

ISBN : 978-81-907831-0-1

ప్రచురణ, ప్రతులకు :

జన విజ్ఞాన వేదిక

మాల్యాద్రి, కన్పీనర్, ప్రచురణల విభాగం

ఇంటి నెం. 8-1-6, బాలాజీరావుపేట

తెనాలి - 522 202

ఫోన్ : 94405 03061

మంచి పుస్తకం

12-13-450, వీధి నెం.1

తార్నాక, సికింద్రాబాదు 500 017

ఫోన్ : 94907 46614.

email : info@manchipustakam.in

website : www.manchipustakam.in

కంప్యూటింగ్, లే అవుట్ : పద్మ

ముఖచిత్ర డిజైన్ :

ముద్రణ : చరిత ఇంప్రెషన్స్,

1-9-1126/బి,

అజామాబాద్, హైదరాబాదు,

ఫోన్: 27678411.

విషయ సూచిక

1. జీవులు వాటంతట అవే పుడతాయన్న సిద్ధాంతం	. . .	05
2. పరిణామం	. . .	14
3. ఆదిమ జీవాలు	. . .	22
4. ప్రోటీన్లు - న్యూక్లిక్ ఆసిడ్లు	. . .	28
5. ప్రప్రథమ వాతావరణం	. . .	35
6. ప్రయోగం	. . .	41

1. జీవులు వాటంతట అవే పుడతాయన్న

సిద్ధాంతం

మనుషులకి పిల్లలు పుడతారని, కుక్కలకి కుక్కపిల్లలు పుడతాయని, పిల్లులకి పిల్లిపిల్లలు పుడతాయని అందరికీ తెలుసు. ఇంకా ఎప్పుడైనా జూకి వెళ్తే ఎలుగుబంటి పిల్లలు, జింక పిల్లలు మొదలైనవి కూడా చూడవచ్చు.

ప్రతీ శిశు ప్రాణి ఓ తల్లి ప్రాణి నుండి, ఆ ప్రాణి మరో ప్రాణి నుండి, అది ఇంకా మరో ప్రాణినుండి ఇలా పరంపరగా ఉత్పన్నమవుతాయి. మీరు మీ అమ్మకి, ఆమె మీ అమ్మమ్మకి, ఇంకా ఆవిడ వాళ్ళ అమ్మకి పుట్టారు.

ఇకపోతే పక్షుల్లాంటి ప్రాణులైతే గుడ్లు పెడతాయి. ప్రతీ పిట్ట ఓ గుడ్డు నుండి పుట్టుకొస్తుంది. ఆ గుడ్డు ఓ తల్లి పక్షి నుండి వస్తుంది. ఆ పక్షి మరో గుడ్డు నుండి వచ్చి ఉంటుంది.



మొక్కల విషయంలో కూడా అంతే అవుతుంది. ఒక మొక్కను పెంచాలంటే అదే రకమైన మొక్క నుండి వచ్చిన విత్తును నాటాలి. ఇక ఆ మొక్కలు కూడా ఆ మొక్కకి సంబంధించిన విత్తనాల నుండి వచ్చి ఉంటాయి.

అసలు ఇదంతా ఎలా మొదలయ్యింది? ఈ పరంపర గతంలోకి ఎంత దూరం పోతుంది? గతంలో ప్రప్రథమ కోడి, ప్రప్రథమ మందార పువ్వు ఉన్నాయంటారా?

అదే అనుకుంటే ప్రప్రథమ ప్రాణి ఎక్కడి నుండి వచ్చింది? ఎలా వచ్చింది?

ఆధునిక యుగానికి పూర్వం ఈ ప్రశ్న ఓ పెద్ద ప్రశ్న అని ఎవరూ అనుకునేవారు కారు. కనీసం కొన్ని ప్రాణుల విషయంలో మాత్రం ఇదో పెద్ద రహస్యం అని అనుకునేవారు కారు.

కొన్ని జీవజాతులు మాత్రం ఏమీ లేని స్థితి నుండి తటాలున పుట్టుకొచ్చినట్టు అనిపిస్తాయి. మనం పెద్దగా పట్టించుకోని, మనకు ఏవిధంగానూ పనికి రాని జంతు జాతుల విషయంలో అలా అనిపిస్తుందేమో.

ఉదాహరణకి మొసళ్ళని, పాములనే తీసుకోండి. అవి కావాలని ఎవరూ కోరుకోరు. పైగా కొంతమంది వాటిని చంపాలని చూస్తారు. అయినా కూడా అవి పుట్టుకొస్తూనే ఉంటాయి.

అంటోనీ అండ్ క్లియోపాట్రా అనే షేక్స్పియర్ నాటకంలో లెపిడస్ అనే పాత్ర ఉంటాడు. అతగాడు ఓ రోమన్ సేనాని. ఆ నాటకంలో ఒకచోట లెపిడస్ ఇలా అంటాడు: 'మీ బురదలో, మీ సూర్యకిరణాల వెచ్చదనంలో మీ ఈజిప్ట్ సర్పరాశి ఎదుగుతోంది. మీ మొసళ్ళూ అంతే.'

ఎండలో వేడెక్కిన బురదలో పాములు, మొసళ్ళూ పుట్టుకొస్తాయని కొందరు అభిప్రాయపడవచ్చు. కాని అది నిజం కాదు. పాములు, మొసళ్ళూ గుడ్లు పెడతాయి. ఆ గుడ్ల నుండి పిల్ల పాములు, మొసళ్ళూ పుడతాయి.

మరి ఇంకా చిన్న ప్రాణుల మాటేమిటి?

ఫ్రీజ్ లు లేని రోజుల్లో మాంసం తేలికగా కుళ్ళి పాడైపోయేది. మాంసం మీద మాగట్లు అనే లద్దె పురుగుల్లాంటివి పుట్టుకొచ్చేవి.

జీవం లేని మాంసం నుండి జీవం ఉన్న మాగట్లు ఎలా పుడుతున్నాయని అనుకునేవారు. జీవరహిత పదార్థం నుండి జీవపదార్థం సహజంగా ఉత్పత్తి అవుతున్నట్టు అనిపించేది. మరి అలా సహజంగా మాగట్లు పుట్టుకు రాగలిగినట్లయితే, ఇతర జంతువులు కూడా సరయిన పరిస్థితులు కలగచేస్తే సహజంగా పుట్టుకు రాగలుగుతాయేమో. బహుశః వేల ఏళ్ళ క్రితం పాములు, మొసళ్ళు, కోళ్ళు, కుక్కలు, మనుషులు కూడా ఇలాగే జీవరహిత పదార్థం నుండి సహజంగా పుట్టారేమో!

ఇలా జీవరహిత పదార్థం నుండి జీవం పుట్టడాన్నే “వాటంతట అవే పుట్టే” సిద్ధాంతం (spontaneous generation) అంటారు. అంటే బాహ్య శక్తుల ప్రమేయం లేకుండా జీవి ఆవిర్భావం కావడం అన్నమాట.

వెనకటి రోజుల్లో మేధావులంతా ఇలా వాటంతట అవే పుట్టే



ఫ్రాన్సిస్కో రెడీ

సిద్ధాంతాన్నే పరమ సత్యమని గుడ్డిగా నమ్మారు.

అయితే 1668లో ఫ్రాన్సిస్కో రెడీ (1626-1697) అనే ఇటాలియన్ వైద్యుడు ఈ భావనను పరీక్షించదలచాడు. కుళ్ళుతున్న మాంసం మీద అతి సూక్ష్మమైన జీవాలేమైనా గుడ్లు పెట్టి ఉండొచ్చుకదా? ఆ గుడ్లు మనిషి కంటికి కనపడనంత చిన్నవి కావచ్చేమో? ఆ అదృశ్య గుడ్ల నుండి మాగట్లు వచ్చి ఉండవచ్చు కదా?

అందుకని శుద్ధమైన మాంసాన్ని ఎనిమిది వేరు వేరు జాడీలలో రెడీ పెట్టాడు. వాటిలో నాలుగు జాడీల మీద గాలి కూడా చొరబడనంత గట్టిగా మూతలు బిగించాడు. తక్కిన నాలుగు జాడీల మీద గాలి సోకేట్టుగా, ఈగలు వాలేట్టుగా మూత పెట్టకుండా వదిలేశాడు.



మాగట్ల ప్రయోగం


కొన్ని రోజులకి మూతలు లేని జాడీలలోని మాంసం కుళ్ళు కంపు కొట్టసాగింది. దాని మీద మాగట్లు పాకుతూ కనిపించాయి. మూతలు మూసిన జాడీలు తెరిచి చూస్తే అందులో మాంసం కుళ్ళు కంపు కొడుతోంది కాని మాగట్లు లేవు.

మాగట్లు పుట్టుకురావడానికి స్వచ్ఛమైన గాలి అవసరమా? అది తేల్చుకోవడానికి రెడీ మరో ప్రయోగం చేశాడు. ఈ సారి మాంసం ఉన్న జాడీల మీద మూత పెట్టలేదు గాని, సన్నని గాజు గుడ్లతో కప్పాడు. ఈ ఏర్పాటు వల్ల గాలి చొరబడుతుందే గాని ఈగలు లోనికి పోలేవు. ఈ సారి

కూడా మాంసం కుళ్ళింది గాని మాగట్లు ఏర్పడలేదు.

దీంతో విషయం తేటతెల్లం అయ్యింది. ఈగలు గుడ్లు పెడతాయి. ఆ గుడ్లు పగిలి మాగట్లు పుడతాయి. ఆ మాగట్లు తదనంతరం ఈగలుగా మారి ఎగిరిపోతాయి, గొంగళి పురుగులు సీతాకోకచిలుకలుగా మారినట్టు.

ఈ ప్రయోగం జీవులు వాటంతట అవే పుడతాయన్న సిద్ధాంతానికి సవాలుగా నిలిచింది.



రెడీ తన ఆవిష్కరణ చేసిన కాలానికి శాస్త్రవేత్తలు అప్పుడప్పుడే సూక్ష్మదర్శినులకి అలవాటు పడుతున్నారు. ఈ సూక్ష్మదర్శినుల సహాయంతో కంటికి కనిపించనంత చిన్న వస్తువులని కూడా చూడొచ్చు.

అంటన్ వాన్ లీవెన్హూక్ (1632-1723) అనే డచ్ శాస్త్రవేత్త 1675లో కంటికి కనిపించనంత చిన్న ప్రాణిని కనుక్కున్నాడు. వీటిని ఇప్పుడు మనం సూక్ష్మక్రిములు అంటున్నాం. ఒక సూక్ష్మక్రిమి మరో సూక్ష్మక్రిమిని భక్షించడం కూడా చూశాడు. ఈ సూక్ష్మక్రిములన్నీ ఎక్కడి నుంచి వచ్చాయి? వీటిల్లో చాలా మటుకు సెంటీమీటర్లో వెయ్యో వంతు పరిమాణం కూడా ఉండవు. ఇవి గుడ్లు పెట్టగలవా?

సూక్ష్మక్రిములని చూడాలంటే మురికి గుంటలోంచి కాస్త నీరు తీసుకోవాలి. ఆహారపదార్థాలని ఉడికించిన నీటిని ఆ మురికి నీటిలో కలిపితే

సూక్ష్మక్రిములు ఆ నీటిని సేవించి అసంఖ్యాకంగా ఎదుగుతాయి. ఆహారం ఉడికించిన నీటికి ప్రత్యేకించి ఏమీ కలపనక్కర్లేదు. ఆ నీటిని శుద్ధం చేసి, వడపోసి సూక్ష్మదర్శిని కింద పెట్టి చూస్తే సూక్ష్మక్రిములు లేనట్టే కనిపిస్తుంది. కాని ఆ నీటిని కొంత కాలం అలా ఊరికే వదిలేస్తే అందులో కుప్పలుతెప్పలుగా సూక్ష్మక్రిములు కనిపిస్తాయి.

చూడబోతే ఇది వాటంతట అవే పుట్టే సిద్ధాంతానికి తార్కాణంలా ఉందే! నిర్జీవమైన నీటి నుండి జీవరాశులు పుట్టాయి. నిజంగా పుట్టాయా, లేక పుట్టినట్టు అనిపించాయా?

సూక్ష్మక్రిములు గాల్లో తేలుతూ ఉండొచ్చు. పొరబాటున నీటిలో పడి అక్కడ వృద్ధి చెంది ఉండవచ్చు.

1748లో జాన్ టి. నీథామ్ (1713-1781) అనే ఆంగ్ల శాస్త్రవేత్త ఈ భావనను పరీక్షించదలచుకున్నాడు. ఇతడు కూడా శుద్ధమైన మాంసం ఉడికించిన నీటిని తీసుకున్నాడు. ఒక జాడీలో ఆ నీటిని తీసుకుని సూక్ష్మక్రిములు నాశనమయ్యేట్టుగా బాగా ఉడికించాడు. లోపల నీరు ఇంకా మరుగుతుండగానే జాడీ మూతని గట్టిగా మూసేశాడు. కొద్ది రోజుల తరువాత జాడీ తెరిచి అందులోని నీటిని సూక్ష్మదర్శిని కింద పరీక్షిస్తే అందులో సూక్ష్మక్రిములు కిటకిటలాడుతూ కనిపించాయి. మూసిన జాడీలోకి బయటి నుండి క్రిములు ప్రవేశించే అవకాశం లేదు కాబట్టి, ఈ ప్రయోగం జీవులు వాటంతట అవి పుడతాయన్న సిద్ధాంతానికి మరో బలమైన నిర్ధారణ అని చాటాడు నీథామ్.

అయితే ఎందుకనో లాజారో స్పల్లాంత్సానీ (1729-1799) అనే ఇటాలియన్ శాస్త్రవేత్తకి ఈ విషయం అంతగా రుచించలేదు. నీథామ్ తన ప్రయోగంలో ముందుగా నిజంగానే సూక్ష్మక్రిములన్నిటినీ నాశనం చేశాడా అని ఇతడి సందేహం. మాంసపు నీటిని కొద్ది నిమిషాల పాటు మరిగించినంత మాత్రాన సూక్ష్మక్రిములు నాశనమవుతాయా?

ఇదే ప్రయోగాన్ని 1768లో స్పల్లాంత్సానీ మరోసారి చేసి చూశాడు. ఈ సారి మాంసపు నీటిని అరగంటకు పైగా మరిగించాడు. అప్పుడు జాడీల మూతలు గట్టిగా బిగించాడు. అలా మూసిన జాడీలని ఎంత కాలం పాటు ఉంచినా మూత తెరిచి చూశాక అందులో సూక్ష్మక్రిములు కనిపించలేదు. గాలిలో సూక్ష్మక్రిములు తేలుతూ ఉంటాయని మాంసపు నీటిలో కనిపించే సూక్ష్మక్రిములకి ఇవే మూలం అని స్పల్లాంత్సాని వాదించాడు.

కళ్ళ ఎదుటే రెండుగా విభజితమవుతున్న సూక్ష్మక్రిమిని సూక్ష్మదర్శినిలో చూడగలిగాడు స్పల్లాంత్సానీ. అక్కడ గుడ్లు కనిపించలేదు. ఒక సూక్ష్మక్రిమి రెండు సూక్ష్మక్రిములుగా విడిపోయిందంటే! సూక్ష్మక్రిముల సంఖ్య ఆ విధంగా వృద్ధి చెందుతుంది అన్నమాట.

అయితే నిజంగా గాలిలో ఎల్ల వేళలా సూక్ష్మక్రిములు తేలుతూ ఉంటాయా? థియోడోర్ ష్వాన్ (1810-1882) అనే జర్మన్ శాస్త్రవేత్త



థియోడోర్ ష్వాన్

1836లో ఈ భావనను పరీక్షించదలచాడు. స్పల్లాంతాని లాగానే ఇతడు కూడా మాంసరసాన్ని జాడీలో మరిగించాడు. అయితే ఇతడు జాడీ మూత మూయలేదు. మూత మూయకుండా జాడీ మూత మీదుగా గాలి ప్రవాహాన్ని పోనిచ్చాడు. అయితే ఆ గాలి ప్రవాహం ఎంత వేడిగా ఉంటుందంటే ఆ వేడికి గాలిలో ఉండే సూక్ష్మక్రిములు నిశ్చయంగా నాశనం కావలసిందే.

ఈసారి మాంసరసంలో సూక్ష్మక్రిములు కనిపించలేదు.

గాలిలో ఏదో ముఖ్యమైన అంశం ఉండి ఉండాలని శాస్త్రవేత్తలు అభిప్రాయపడ్డారు. అదే జీవాంశం అయ్యుంటుంది. దీనివల్లనే జీవులు వాటంతట అవి పుడుతున్నాయేమో. తీవ్రమైన వేడిలో ఆ జీవాంశం నాశనమవుతుందేమో. అందుకే కాబోలు నిర్జీవమైన మాంసరసం నుండి సజీవమైన సూక్ష్మక్రిములు పుట్టడం లేదు.

ఈ విషయాన్ని తేల్చుకోవడానికి లూయీస్ పాశ్చర్ (1822-1895) అనే ఫ్రెంచ్ రసాయన శాస్త్రవేత్త 1860లో ఓ కొత్త ప్రయోగం చేశాడు.



లూయీస్ పాశ్చర్

లోన ఉన్నదంతా నాశనం అయ్యేదాక మాంసరసాన్ని మరిగించాడు పాశ్చర్. కాని ఈసారి మాంసరసాన్ని సన్నని, పొడవాటి పీక ఉన్న జాడీలో తీసుకున్నాడు. ఆ పీక నిటారుగా పైకి లేచి, మళ్ళీ పక్కకి కిందికి వంగి, మళ్ళీ పైకి లేస్తుంది, పడుకోబెట్టిన s ఆకారంలా!

మాంసరసం చల్లారాక చల్లని గాలి సన్నని పీకలోంచి కిందికి దిగి రాగలుగుతుంది. ఆ చల్లని గాలిలో జీవాంశం (అసలు అలాంటిది అంటూ ఉంటే) నిండుగా ఉండి ఉంటుంది.

జాడీలోకి గాలి మాత్రమే ప్రవేశించగలిగేది. గాలిలో ధూళి ఏమైనా ఉంటే అది వంగిన నాళపు దిగువ భాగంలో పేరుకునేది. గాలిలోని సూక్ష్మక్రిములు ధూళికణాలకి అంటుకుని అక్కడే స్థిరపడతాయని ఊహించాడు పాశ్చర్. అదే నిజం కూడా. పాశ్చర్ జాడీ నాళాన్ని విరిచేసి చూశాడు. అప్పుడు బయట ఉన్న గాలే కాక, సూక్ష్మక్రిములు కూడా ప్రవేశించాయి.

పాశ్చర్ ప్రయోగం తరువాత జీవులు వాటంతట అవే పుట్టే సిద్ధాంతం భూస్థాపితం అయ్యింది. పాశ్చర్ ప్రయోగాల గురించి విన్న జర్మన్ శాస్త్రవేత్త రడోల్ఫ్ విరెచ్చి (1821-1902) ఎల్లప్పుడూ జీవం నుండే జీవం పుడుతుంది అని ఉద్ఘాటించాడు. నాటి నుండి జీవోత్పత్తి విషయంలో అదే ప్రథమ నియమంగా చలామణి అవుతూ వచ్చింది.

2. పరిణామం

జీవం నుండి జీవం రావడం మాత్రమే కాదు. ఒక జీవజాతి అదే జీవజాతి నుండి మాత్రమే ఉత్పన్నం అవుతుంది. కుక్కలకి కుక్కపిల్లలే పుడతాయి. పిల్లలకి పిల్లకూనలే పుడతాయి. ఉడతలకి ఉడతపిల్లలే పుడతాయి. నిప్పుకోడి గుడ్ల నుండి నిప్పుకోళ్ళే పుడతాయి. చింతకాయలు చింతచెట్లకే కాస్తాయి. వాటి నుండి మరిన్ని చింతచెట్లు పుట్టుకొస్తాయి.

ఒకే వర్గానికి చెందిన మొక్కలను గాని, జంతువులని గాని, సూక్ష్మక్రిములని గాని జీవజాతి (species) అంటారు.

మానవ జాతి ఒక్కటే. కాని ఏనుగుల్లో రెండు ఉపజాతులు ఉన్నాయి. భారతీయ ఏనుగు, ఆఫ్రికా ఏనుగు. అదే విధంగా దమ్ములగొండి (హైనా)లో మూడు ఉపజాతులు, నీటి కుక్కలలో 8 ఉపజాతులు, నక్కల్లో 9 ఉపజాతులు, మిణ్ణిల్లి పురుగుల్లో 500 ఉపజాతులు, 6,60,000 రకాల పురుగులు ఉన్నాయి.

శాస్త్రవేత్తలు ఇంచుమించు 10 లక్షల జీవజాతులని కనుక్కున్నారు. ఇంకా కనుక్కోనివి మరో 10 లక్షలు ఉంటాయేమో (ఇవి ముఖ్యంగా పురుగులు మొదలైన చిన్నచిన్న ప్రాణులు అయ్యుంటాయి).

అంతా బాగానే ఉంది కాని అసలు ఇంతకీ ఈ జీవజాతులన్నీ ఎక్కడినుంచి వచ్చినట్టు, ఎలా వచ్చినట్టు? శాస్త్రవేత్తలు తేల్చుకోవాల్సిన ప్రశ్నలు ఇప్పుడు ఇంకా ఎక్కువ అయ్యాయి. కేవలం జీవం ఎలా వచ్చిందో చెబితే సరిపోదు. 20 లక్షల రకాల జీవజాతులు ఎలా వచ్చాయో చెప్పగలగాలి.

అన్నీ ఒకేసారి పుట్టాయా? ఒకేచోట పుట్టాయా? ఒకేతీరులో పుట్టాయా? లేదా వేరువేరు పరిస్థితుల్లో పుట్టాయా?

అయితే ఈ జీవజాతులన్నీ పూర్తిగా వేరువేరుగా ఉంటాయని కాదు.

కొన్ని జాతుల మధ్య పోలికలు ఉంటాయి. ఒకే పోలిక ఉన్న జాతులని సమితులుగా వర్గీకరించవచ్చు.

ఉదాహరణకి వేరువేరు రకాల తోడేళ్ళు, నక్కలు ఉన్నాయి. అయితే అన్నీ కుక్కని పోలిన జంతువులే. అదే విధంగా పులులు, సింహాలు, చిరుతలు ఇవన్నీ కూడా పిల్లని పోలిన జంతువులే. ఈ కుక్కలాంటి జంతువులు, పిల్లలాంటి జంతువులు, ఇవి కాక ఎలుగుబంటులు, మొసళ్ళు మొదలైనవన్నీ మాంసాహార జాతికి చెందిన జంతువులు.

మాంసాహారానికి బదులుగా మొక్కలని తిని బతికే శాకాహార జంతువులూ ఉన్నాయి. గొర్రెలు, జింకలు, కుందేళ్ళు, ఎలుకలు మొదలైనవి ఈ జాతికి చెందినవి. వీటికి, మాంసాహారులకి మధ్య కొన్ని పోలికలు లేకపోలేదు. వీటి చర్మం మీద బొచ్చు ఉంటుంది, వీటికి వెచ్చటి నెత్తురు ఉంటుంది, తమ సంతానానికి పాలిచ్చి సాకుతాయి. కాబట్టి ఈ రెండు జాతులని - మాంసాహారులని, శాకాహారులని - కలిపి క్షీరదాలు అంటారు.

ఇక పోతే పక్షులు, సరీసృపాలు (పాకే జంతువులు), చేపలు ఎన్నో ఉన్నాయి. వీటికి ఎముకలు ఉంటాయి కాని ఇవి క్షీరదాలు కావు. వీటిని, క్షీరదాలని కలుపుకుని వెన్నెముక ఉన్న జీవులు (సకశేరుకాలు, వెర్టెబ్రేట్స్)



జాన్ రే

అంటారు.

ఆధునిక కాలానికి ముందు వర్గీకరణ విషయంలో పెద్దగా కృషి జరగలేదనే చెప్పాలి. కాని 1660లో జాన్ రే (1628-1705) అనే ఆంగ్ల ప్రకృతి శాస్త్రవేత్త మొక్కలని శ్రద్ధగా పరిశీలించి 18,600 జాతులుగా వర్గీకరించాడు. ముఖ్యంగా రెండు ప్రధాన వర్గాల కింద విభజించాడు. మొదటి వర్గానికి చెందిన మొక్క జాతిలో విత్తనంలో ఒకే భాగం (ఏకదళ బీజం) ఉంటుంది. రెండవ జాతికి చెందిన మొక్కల విత్తనాలలో రెండు బద్దలు (ద్విదళ బీజం) ఉంటాయి.

1693లో అతడు జంతువులని కూడా వర్గీకరించాడు. గిట్టలు ఉన్నవి, గిట్టలు లేనివి అంటూ రెండుగా విభజించాడు. గిట్టలు ఉన్న జంతువులను మళ్ళీ రెండు, మూడు, లేదా నాలుగు గిట్టలు ఉన్న జంతువులుగా విభజించాడు.

వీటన్నిటికన్నా స్వీడెన్ కి చెందిన కార్లోలన్ లినాయియస్




కార్లోలన్ లినాయియస్

(1707-1778) అనే ప్రకృతి శాస్త్రవేత్త చేసిన వర్గీకరణకి ఇంకా ప్రాధాన్యత వచ్చింది. మొక్కలని, జంతువులని స్పష్టంగా వర్గీకరిస్తూ అతడో పుస్తకం రాశాడు. ఒకేవిధమైన జీవజాతులని ప్రజాతులుగాను, ప్రజాతులని కుటుంబాలుగాను, కుటుంబాలని క్రమాలుగాను, క్రమాలని వర్గాలుగాను అతడు సంయోజించాడు.

తరువాత జార్జ్ కూవియే (1769-1832) అనే ఫ్రెంచ్ శాస్త్రవేత్త వర్గాలని పైలాలుగాను, పైలాలని రాజ్యాలుగాను సంయోజించాడు.

ఇలాంటి వర్గీకరణ చాలా బాగా పనిచేసింది. అన్నిటికన్నా ముఖ్యంగా ఇలాంటి వర్గీకరణ వల్ల జీవరాసులన్నిటినీ శాఖోపశాఖలుగా వృక్షాకృతిలో అమర్చినట్టు ప్రదర్శించడానికి వీలయ్యింది.

అలాంటి వృక్షవిన్యాసానికి కాండం జీవమే. ఆ కాండం రాజ్యాలు



జీవ వృక్షం

అనబడే నాలుగు శాఖలుగా విడుతుంది. ఆ శాఖలు - జంతువులు, మొక్కలు, రెండు రకాల సూక్ష్మక్రిములు. ఒక్కొక్క రాజ్యం ఎన్నో పైలాలుగా విభజించబడుతుంది. ఒక్కో పైలా పలు వర్గాలుగాను, తరువాత క్రమాలుగాను, కుటుంబాలుగాను, ప్రజాతులుగాను విభజించబడుతుంది. చివరికి ఈ ప్రజాతులు 20 లక్షల జీవజాతులుగా విభజించబడతాయి.

ఈ జీవన వృక్షాన్ని పరిశీలిస్తున్నప్పుడు ఇలా శాఖోపశాఖలుగా విలసిల్లిన జీవరాసులు నిజంగానే ఓ వృక్షం పెరిగినట్టు వికాసం చెంది ఉంటాయా అన్న ప్రశ్న సహజంగా కలుగుతుంది. అంటే మొట్టమొదటి వెన్నెముక జీవినుండి క్షీరదాలు, పక్షులు, సరీసృపాలు పుట్టుకొచ్చి ఉంటాయా? ఇప్పుడు మనకి తెలిసిన వివిధ క్షీరదాలన్నిటికి మూలంగా ఒకప్పుడు ఒకే క్షీరదం ఉండేదా? ఒక ప్రత్యేక జాతి మరో ప్రత్యేక జాతిగా క్రమంగా రూపాంతరం చెందిందా, లేక ఒక జాతి దాన్ని పోలిన పలు జాతులుగా వికాసం చెందిందా?

ఒక జాతి మరో జాతిగా మారగలదు అన్న భావననే పరిణామం అంటారు.

జీవజాతులలో అలాంటి మార్పును మామూలుగా ఎవరూ చూడలేరు. మనకు తెలిసిన చరిత్రను పునరావలోకనం చేసుకుంటే పిల్లులు పిల్లులుగానే ఉండిపోయాయి. కుక్కలు కుక్కలుగానే ఉండిపోయాయి. కానీ మనకి తెలిసిన చరిత్ర గతంలో ఐదు వేల ఏళ్ళు మాత్రమే విస్తరించి ఉంది. బహుశ అలాంటి మార్పులు జరగడానికి ఐదు వేల ఏళ్ళు సరిపోవేమో.

1800ల ప్రాంతాల్లో భూమి వయసు లక్షలాది ఏళ్ళు ఉంటుందని, ఇంకా చెప్పాలంటే కొన్ని వందల కోట్లు ఉండొచ్చన్న విశ్వాసం శాస్త్రవేత్తలలో బలపడింది. అంటే పరిణామం జరగడానికి కావలసినంత సమయం ఉందన్నమాట. ప్రస్తుతం భూమి వయసు 4.6 బిలియన్ల (460,00,00,000) సంవత్సరాలు ఉంటుందని శాస్త్రవేత్తల అంచనా.

అయినా అసలు జీవజాతులు ఎందుకు మారాలి? అది జరగడానికి కావలసినంత సమయం ఉందనే అనుకున్నా, అసలా మార్పు ఎందుకు జరగాలి?

దీనికి కారణాన్ని సూచించిన మొట్టమొదటి వాడు ఫ్రెంచ్ ప్రకృతి శాస్త్రవేత్త జాన్ ద లామార్క్ (1744-1829). 1809లో అతడు ఓ పుస్తకం ప్రచురించాడు. ప్రతీ జంతువు, మొక్క దాని జీవనగతిలో కొన్ని మార్పులకి



జాన్ ద లామార్క్

గురవుతుందని, ఆ మార్పులు దాని సంతతిలో వ్యక్తం అవుతాయని, ఆ విధంగా జీవజాతులలో మార్పులు కనిపిస్తాయని అందులో సూచించాడు.

ఉదాహరణకి పొట్టి మెడ ఉన్న కొన్ని జింకలు చెట్ల ఆకులని అందుకోడానికి మెడను బాగా సారించేవి. ఆ ప్రయత్నంలో వాటి మెడలు కొద్దిగా అయినా శాశ్వతంగా సాగాయి. ఆ లక్షణం వాటి సంతతికి

సంక్రమించింది. తల్లిదండ్రులకన్నా పిల్లల మెడలు కాస్తంత పొడవు అయ్యాయి. ఈ పరిణామం తరతరాలుగా వేల ఏళ్ళుగా జరగగా జింకలు జిరాఫీలుగా మారాయి. అలాగే కొన్ని జాతులలో మార్పులు మరింత వేగవంతం అయ్యాయి. కొన్నిటి ఆకారాలు పెద్దవయ్యాయి. కొన్ని చిన్నవి అయ్యాయి. ఇలా రకరకాల దీర్ఘకాలిక మార్పులతో పరిణామం కొనసాగింది.

కాని జీవాలు వాటి జీవన క్రమంలో సముపార్జించిన లక్షణాలని వాటి సంతతికి అందచేయవు. ఇది పదే పదే పరీక్షల్లో తేలిన విషయం. కాబట్టి లామార్క్ చెప్పింది తప్పుని తరువాత తేలింది.

అంతకన్నా మేలైన సూచన చేసిన వాడు ఇంగ్లిష్ ప్రకృతి శాస్త్రవేత్త చార్లెస్ డార్విన్ (1809-1882). 1859లో అతడు జీవ జాతుల ఉత్పత్తి (Origin of the Species) అనే పుస్తకం రాశాడు. ఒకే జాతికి చెందిన

చార్లెస్ డార్విన్



వివిధ జీవాలలో ఎన్నో భేదాలు ఉన్నాయని ఇతడు గమనించాడు. బలంలో, వేగంలో, రంగులో, చూపులో ఎంతో వైవిధ్యం ఉంటుంది.

ఆహారాన్ని మరింత తేలికగా వేటాడే జంతువులు, శత్రువులను తేలికగా నాశనం చేసి తమని తాము కాపాడుకునే జంతువులు, లేదా శత్రువుల నుండి మరింత ఒడుపుగా తప్పించుకోగల జంతువులు. ఆహార రాహిత్యాన్ని ఎదుర్కొని మరింత సుస్థిరంగా నిలదొక్కుకోగల జంతువులు దీర్ఘకాలం జీవించి మరింత ఎక్కువ సంతతికి జన్మనిస్తాయి. వాటి లక్షణాలు వాటి సంతతికి కూడా సంక్రమిస్తాయి. ఎందుకంటే ఈ లక్షణాలు వాటి జీవితక్రమంలో వచ్చిన లక్షణాలు కావు. అవి పుట్టుకతో వచ్చిన లక్షణాలు.


ఇలా ఎన్నో తరాలు జరిగినప్పుడు క్రమంగా జీవజాతులు వాటి పరిసరాలకి అనుగుణంగా మారతాయి. ఒకే పరిస్థితులకి వివిధ రకాలుగా తట్టుకునేట్టుగా పరిణామం చెందుతాయి. కొన్ని వేగంగా పరిగెడతాయి, కొన్ని దారుణంగా వేటాడతాయి, కొన్ని ఒడుపుగా తప్పించుకుంటాయి.

ప్రాకృతిక ఎంపిక ద్వారా పరిణామం జరుగుతుంది అన్న డార్విన్ సిద్ధాంతమే చివరికి గెలిచింది. ఎంతోమంది శాస్త్రవేత్తలు ఆ సిద్ధాంతాన్ని సమర్థించే సాక్ష్యాలు కనుక్కున్నారు. డార్విన్ కాలంనుండి ఇప్పటి వరకు ఆ సిద్ధాంతానికి ఎన్నో మెరుగులు దిద్దారు. నేటి జీవజాతులు వెనకటి జీవజాతుల నుండి పరిణామం చెందాయి అనడంలో శాస్త్రవేత్తలకి ఇప్పుడు సందేహమే లేదు.

3. ఆదిమ జీవాలు

ఒక జాతి మరో జాతి నుండి ఉత్పన్నమయ్యిందన్న భావనతో సరిపెట్టుకోలేదు శాస్త్రవేత్తలు. ఆ పరిణామ ప్రక్రియ గురించి ఎన్నో సూక్ష్మమైన వివరాలు పరిశోధించి తెలుసుకున్నారు.


భూమి మీద ప్రాణులు జీవించిన సుదీర్ఘ చరిత్రలో కోకొల్లలుగా ప్రాణులు చచ్చిపోయి ఉండొచ్చు. కాలానుగతంగా వాటి కళేబరాల మీద దట్టమైన మట్టి పొరలు ఏర్పడతాయి. కాల ప్రభావం వల్ల ఆ మట్టి పొరలు గట్టిపడతాయి. ఆ మట్టిలో చిక్కుకున్న జీవపదార్థానికి సంబంధించిన ఎముకలు, గవ్వలు, చర్మం (చెట్లకి చెందిన కలప) మొదలైన పదార్థాలన్నీ క్రమంగా గట్టిపడి రాయిలా మారిపోతాయి. జీవపదార్థం చెరగని ముద్రలు వేసిన ఈ రాళ్ళని తవ్వి పైకి తీయవచ్చు. అలా పైకి తీసిన రాళ్ళలో జీవాంగాల ఆకృతి చెక్కుచెదరకుండా ఉండడం కనిపిస్తుంది. రాళ్ళలో మిగిలిన జీవపదార్థపు అచ్చులనే శిలాజాలని అంటారు.



చేప శిలాజం

ఈ శిలాజాలలో కొన్ని లక్షల, కోట్ల ఏళ్ళ నాటివి ఉన్నాయి. ఇప్పటి జీవజాతులకి, ఆనాటి జీవజాతులకి చాలా తేడా ఉంది. అంతరించిపోయిన ఈ శిలాజాలకి చెందిన జీవజాతులని కూడా ప్రస్తుత జీవజాతులను

గుర్రం పరిణామ క్రమం



విభజించిన పద్ధతితో క్రోడీకరించవచ్చు.

ఉదాహరణకి గుర్రాన్ని పోలిన శిలాజాల పరంపర ఒకటుంది. ఈ జంతువులని అవి జీవించిన యుగాన్ని బట్టి ఒక కాలక్రమంలో అమర్చవచ్చు. తొలి దశలలో ఈ జంతువుల పరిమాణం చిన్నదిగా ఉండేది. ముంగాళ్ళ మీద నాలుగేసి గిట్టలు ఉండేవి. కాలక్రమంలో ఆ జంతువు రూపాంతరం చెందింది. వాటి పరిమాణం పెరిగింది. కాళ్ళు పొడవు అయ్యాయి. గిట్టల సంఖ్య తగ్గింది. ఆ రూపాంతర క్రమంలో చరమ దశగా ఒక్కొక్క కాలి మీద ఒక్కొక్క గిట్టతో నేడు మనం చూస్తున్న గుర్రం రూపొందింది.


పది కోట్ల సంవత్సరాల క్రితం జీవించిన బృహత్తర జీవాలకి చెందిన శిలాజాలు కూడా ఉన్నాయి. అవి సరీసృపాలు (నేల మీద పాకే జంతువులు). మనకు తెలిసిన మొసళ్ళు, బల్లల కోవకి చెందినవి. కాని అంతకన్నా పెద్దవి. ఈ బృహత్తర సరీసృపాలే నేడు మనం అంతగా చెప్పుకునే డైనోసార్లు.

శిలాజాలలో ఓ విచిత్రమైన జంతువు కనిపిస్తుంది. దీనికి బల్లిలాగా తోక, దంతాలు ఉంటాయి. కాని పక్షిలా రెక్కలు ఉంటాయి. ఇవి సరీసృపాల

నుండి ఆవిర్భవించి, పక్షులకి పూర్వజాతి అయ్యుంటాయి.

శిలాజాల వయసుని కచ్చితంగా నిర్ణయించే పద్ధతులు కనిపెట్టారు శాస్త్రవేత్తలు. మనకు తెలిసిన శిలాజాలలో అత్యంత పురాతనమైనవి ఇంచుమించు 60 కోట్ల ఏళ్ళ నాటివి.

ఆ దశలో ఇంకా మనుషులు లేరు. మనుషులేంటి, పిల్లులు, కుక్కలు, పక్షులు, పాములు, చేపలు కూడా లేవు. ఆ రోజుల్లో ఎముకలు ఉన్న జంతువులే లేవు. అసలు భూమి మీద జీవించిన జంతువులే లేవని చెప్పొచ్చు.



ట్రైలోబైట్

ఆ రోజుల్లో కేవలం సముద్రచరాలు మాత్రమే ఉండేవి. వాటిలో అత్యంత సంక్లిష్టమైనవాటిని ట్రైలోబైట్లు అంటారు.

కాబట్టి భూమి మీద జీవం ఎలా ఆవిర్భవించిందో తెలుసుకోవడానికి ప్రస్తుతం భూమి మీద ఉన్న ఇరవై లక్షల జీవజాతుల గురించి ఆలోచించి తల బద్దలు కొట్టుకోనక్కరలేదు. లక్షల ఏళ్ళ క్రితం బతికిన మరింత సరళమైన జీవాల గురించి ఆలోచిస్తే చాలు.

కాని నిజానికి అది కూడా సరిపోదు.

ఎందుకంటే అరవై కోట్ల ఏళ్ళ క్రితం కూడా ఎన్నో జీవజాతులు ఉండేవి. నేడు కనిపించే కొన్ని సరళమైన జీవజాతుల కన్నా అవి ఇంకా

సంక్లిష్టంగా ఉంటాయి.

అయితే ఈ ట్రైలోబైట్లు ఎలా పుట్టాయో ఆలోచించాల్సి ఉంటుంది.

అత్యంత పురాతనమైన శిలాజాలు 60 కోట్ల ఏళ్ళ నాటివి. కాని అత్యంత పురాతనమైన శిలాజాల వయస్సు కన్నా భూమి వయసు ఏడు రెట్లు పైగా ఉంటుంది. కాబట్టి శిలాజాలు చెప్పే సాక్ష్యంకన్నా ఎంతో ముందు నుండే భూమి మీద జీవం ఉండి ఉండవచ్చు. మరి ట్రైలోబైట్లు కన్నా ఎంతో ముందునుండే జీవం ఉండి ఉంటే, దాని నిదర్శనాలు శిలాజాలలో ఎందుకు కనిపించవు?

మొక్కలకి, జంతువులకి చెందిన జీవ పదార్థంలో తేలికగా రాయిగా మారగల అంశాల నుండి శిలాజాలు ఏర్పడతాయి. ముఖ్యంగా జీవపదార్థంలో గట్టిగా ఉండే అంశాల నుండి - అంటే ఎముకలు, పళ్ళు, గవ్వలు, కలప మొదలైనవాటి నుండి - మాత్రమే ఎక్కువగా శిలాజాలు ఏర్పడతాయి.

ఈ గట్టిగా ఉండే జీవభాగాలు ఆలస్యంగా పరిణామం చెందినట్లు కనిపిస్తోంది. ఉదాహరణకి ట్రైలోబైట్లు ఉన్న దశలో జంతువులలో ఎముకలు లేవన్నమాట, మొక్కలో చెక్క లేదన్నమాట.


అరవై కోట్ల ఏళ్ళ క్రితానికి ఇంకా పూర్వకాలాన్ని తీసుకుంటే అప్పటికి ఇంకా గవ్వలు ఏర్పడలేదు. జీవపదార్థంలో కఠిన భాగాలు లేవు. మొక్కలు, జంతువులు మెత్తమెత్తగా ఉండేవి. అలాంటి పదార్థాల వల్ల శిలాజాలు ఏర్పడేవి కావు. అసలు ఆదిలో భూమి మీద ఉన్న ఏకైక జీవరాసులు సూక్ష్మక్రిములు మాత్రమే. సెంటీమీటరులో వెయ్యోవంతు కూడా లేని ఆ చిన్న చిన్న సజీవ తునియలు మాత్రమే.

అలాంటి సూక్ష్మక్రిములలో ఒకే కణం ఉంటుంది. బహుళ అది జరిగిన చాలా చాలా కాలానికి మాత్రమే అలాంటి కణాలు రాసులుగా పోగై బహుళ కణ జీవాలు రూపొంది ఉంటాయి.

కాలక్రమంలో ఈ బహుళ కణ జీవాలు పెరిగి పెరిగి కోటానుకోట్ల కణాలు గల ప్రాణులు రూపొందాయి. (సగటు మానవ దేహంలో యాభై లక్షల కోట్ల కణాలు అంటే 5,00,00,00,00,00,000 కణాలు ఉంటాయి.)

సంఖ్య పెరుగుతున్నకొద్దీ కణాలు రాసులుగా పోగై కళ్ళు, కండరాలు, కడుపు, గవ్వలు, ఎముకలు ఇలా వివిధ అవయవాలుగా ఏర్పడ్డాయి.

అయితే ఆదిమ జీవాలలో ఇవేవీ లేవు. అవి కేవలం చిన్న చిన్న కణాలు. వాటి వల్ల సామాన్యమైన శిలాజాలు ఏర్పడవు. అయినా కొన్ని అతి పురాతనమైన రాళ్ళలో శాస్త్రవేత్తలు కొన్ని సూక్ష్మమైన గుర్తులు కనుక్కున్నారు. అతి ప్రాచీన కణాల చిట్టచివరి ఆనవాళ్ళు ఇవేనేమో అనిపిస్తోంది.



కెనడియన్ రాయిలో 200 కోట్లనాటి ఆల్గే శిలాజం

1965లో అమెరికన్ శాస్త్రవేత్త ఎల్స్ యన్. బర్గ్ హార్న్ (1915-1984) 300 కోట్ల ఏళ్ళ నాటి సూక్ష్మశిలాజాలని కనుక్కున్నాడు.

భూమి మీద జీవ ఆవిర్భావం 350 కోట్ల ఏళ్ళ క్రితం జరిగిందని ప్రస్తుతం శాస్త్రవేత్తలు నమ్ముతున్నారు. అంటే భూమికి వేయి కోట్ల ఏళ్ళ వయసులో ప్రాణులు భూమి మీద అవతరించాయి అన్నమాట. నాటి నుండి


జీవం అనేక కోటి రీతులలో, అనేక కోటి రూపాలతో నిత్య వైవిధ్యంతో
వికాసం చెందుతూ వస్తోంది అన్నమాట.

కాబట్టి భూమి మీద జీవం ఎప్పుడు పుట్టింది అని మనం
అడుగుతున్నప్పుడు, ట్రైలోబైట్లు ఎప్పుడు పుట్టాయని మనం ప్రశ్నించడం
లేదు. 350 కోట్ల ఏళ్ళ క్రితం ఆ సూక్ష్మజీవాలు ఎలా ఆవిర్భవించాయని
మనం అడుగుతున్నాం.

4. ప్రాటీన్లు - న్యూక్లిక్ ఆసిడ్లు

ఒక జీవజాతి మరో జీవజాతి నుండి ఆవిర్భవించినట్లయితే, భూమి మీద ఉన్న అనేక కోటి జీవరాశులూ ఒకే సరళ జీవాకృతి నుండి వికాసం చెందినట్లయితే మరి అలా పుట్టిన జీవరాశులన్నీ ఒకే పోలికలో ఉండాలి కదా అన్న ప్రశ్న రాక మానదు.

ఒక విధంగా చూస్తే జీవరాశుల మధ్య చాలా సాన్నిహిత్యం ఉన్నట్లు చెప్పుకోవాలి. జీవపదార్థమే కాక, జీవరహిత పదార్థం కూడా చిన్న చిన్న అణువులతో నిర్మితమై ఉంటుంది. ఈ పరమాణువులు కలిసి రకరకాల విన్యాసాలు గల అణువులుగా మారతాయి. సూక్ష్మక్రిములలో ఉండే అణువులకి ఎలకలలో, చిలుకలలో, ఉడతలలో, మిడతలలో, బంతులలో, చేమంతులలో ఉండే అణువులకి ఎంతో పోలిక ఉంది. చిన్న చిన్న తేడాలు లేకపోలేదు. కాని అన్నిటో ఉండే సామాన్యమైన లక్షణాల దృష్ట్యా పరిణామం అనేది నిశ్చయంగా జరిగే ఉండాలి అని నమ్మకంగా చెప్పుకోవచ్చు.



1700ల చివరి దశలో రసాయన శాస్త్రవేత్తలు జీవపదార్థంలోని అణువులని పరిశోధించసాగారు. 1827లో ఇంగ్లండ్‌కి చెందిన విలియం ప్రౌట్ (1785-1850) అనే శాస్త్రవేత్త జీవ పదార్థపు అణువులని మూడు వర్గాలుగా విభజించాడు. మొదటి వర్గంలో పిండి పదార్థం, చక్కెరలు ఉన్నాయి. రెండవ వర్గంలో కొవ్వు పదార్థాలు, నూనెలు ఉన్నాయి. మూడవ వర్గంలో గుడ్డులోని తెల్ల భాగాన్ని పోలిన పదార్థాలు ఉన్నాయి. ఈ మూడవ వర్గాన్ని మొదట ఆల్బ్యుమిన్‌లు అని పిలిచేవారు. ఇది గుడ్డులో తెల్లపదార్థం అన్న అర్థం గల లాటిన్ పదం నుండి వచ్చింది.

పిండి పదార్థాలు, చక్కెరలు, కొవ్వుపదార్థాలు, నూనెలు అన్నిటో కూడా కార్బన్, హైడ్రోజన్, ఆక్సిజన్‌లతో కూడుకున్న అణువులే ఉన్నాయి. ఆల్బ్యుమిన్‌లలోనూ అణువులలోను ఈ పరమాణువులు ఉన్నాయి. కాని ఇవి కాకుండా నత్రజని (నైట్రోజన్), గంధకం (సల్ఫర్) కూడా ఉన్నాయి.

ఇతర సంయోగాల కన్నా ఆల్బ్యుమిన్లు చాలా సంక్లిష్టంగా తోచాయి. 1838లో జెరార్డ్స్ జె. మల్డర్ (1802-1880) అనే డచ్ రసాయన శాస్త్రవేత్త వీటికి ప్రోటీన్లు (మాంసకృత్తులు) అని పేరు పెట్టాడు. ప్రథమం అనే అర్థం గల లాటిన్ పదం నుండి ఈ పదం వచ్చింది. అంటే జీవ పదార్థంలో ఈ అణువులు అత్యంత ప్రధానమైనవి అన్న ఊహతో అలా పేరు పెట్టాడు.

కాలానుక్రమంలో ప్రోటీన్లు నిజంగానే చాలా సంక్లిష్టమైనవని తేలింది. కొన్ని కొన్ని ప్రోటీన్లలో అయితే వందలు, వేలు, లక్షల కొద్దీ పరమాణువులు కూడా ఉంటాయి.

ప్రోటీన్లలో ఈ పరమాణువుల కూర్పు జరిగే పద్ధతి చాలా ప్రత్యేకంగా ఉంటుంది. ఈ ప్రోటీన్ అణువులు అమినోఆమ్లాలు అనే అణువులతో కూడుకున్న సుదీర్ఘ మాలికలు.


ప్రోటీన్లలో సామాన్యంగా కనిపించే అమినోఆమ్లాలలో సగటున పది నుండి ఇరవై రెండు పరమాణువులు ఉంటాయి. అన్నిటోనూ కార్బన్,

హైడ్రోజన్, ఆక్సిజన్, నైట్రోజన్ పరమాణువులే ఉంటాయి. కొన్నిట్లో అదనంగా సల్ఫర్ పరమాణువు కూడా ఉంటుంది.

ఈ అమినో ఆమ్లాలు మొత్తం ఇరవై. ఏ ప్రోటీన్‌లోని అమినో ఆమ్లాలైనా ఈ ఇరవై నుండే రావాలి. వీటిని రకరకాల క్రమాలలో కూర్చి వేరు వేరు ప్రోటీన్లు తయారు చేయవచ్చు. క్రమం కాస్త మారితే కాస్త భిన్నమైన లక్షణాలు గల ప్రోటీన్ తయారు అవుతుంది. ఆ విధంగా చూస్తే సాధ్యమైన వివిధ ప్రోటీన్ల సంఖ్య చాలా పెద్ద సంఖ్య అవుతుంది.

ఉదాహరణకి నాలుగు అమినో ఆమ్లాలని తీసుకుందాం. వాటికి 1, 2, 3, 4 అని పేర్లు పెడదాం. వీటిని 1-2-3-4, లేదా 1-2-4-3, లేదా 4-2-3-1 ఇలా రకరకాల క్రమాలలో అమర్చవచ్చు. నిజానికి ఇలాంటి క్రమాలు 24 ఉంటాయి.

ఒకదానితో ఒకటి ముడిపడి ఉన్న అమినో ఆసిడ్లు




ఇక మొత్తం ఇరవై అమినో ఆమ్లాలని తీసుకుంటే వాటిని నాలుగు అమినో ఆమ్లాలుగా ఉన్న ప్రోటీన్లుగా మొత్తం 2,40,00,00,00,00,00,00,000 రకాలుగా అమర్చవచ్చు. వాస్తవంలో ఒక్కొక్క ప్రోటీన్‌లో డజన్ల కొద్దీ అమినో ఆమ్లాలు ఉంటాయి. కాబట్టి మొత్తం సాధ్యమైన ప్రోటీన్ల సంఖ్య విశ్వంలో ఉండే మొత్తం పరమాణువుల సంఖ్య కన్నా పెద్దది అవుతుంది.

అమినో ఆమ్లాల క్రమంలో ఉండే చిన్న చిన్న వైవిధ్యాల మూలంగానే అన్ని రకాల ప్రోటీన్లు సాధ్యం అయ్యాయి. నంది నుండి నందివర్ధనం (ఒక

పువ్వు) వరకు అనంత కోటి రూపాలు గల జీవరాసులూ సాధ్యం అయ్యాయి.

మరి ఈ అమిన్ ఆమ్లాల క్రమం అలా నిర్దిత పద్ధతిలో ఉండడానికి కారణం ఏమిటి? మామిడి టెంక నుండి వచ్చే మామిడి చెట్టులో మామిడికి సంబంధించిన ప్రోటీన్లే ఎందుకు ఉండాలి? నెమలికి పుట్టిన పసి నెమలిలో




నెమలి ప్రోటీన్లే ఎందుకు ఉండాలి?

ఈ ప్రశ్నలకి సమాధానాల కోసం చాలా కాలం ఎదురు చూడాల్సి వచ్చింది.

1869లో ఆ సమాధానానికి తొలి ప్రయత్నాలు జరిగాయి. యోహాన్ యఫ్. మైశ్చర్ (1844-1895) అనే స్విస్ రసాయన శాస్త్రవేత్త కణం కేంద్రంలో ఉండే ఓ అంశంలో ఓ కొత్త పదార్థాన్ని కనుక్కున్నాడు. కణం కేంద్రంలో ఉండే అంశానికి న్యూక్లియస్ (కేంద్రకం) అని పేరు పెట్టారు. కాబట్టి ఆ కొత్త పదార్థానికి న్యూక్లిక్ ఆసిడ్ అని పేరు పెట్టారు. న్యూక్లిక్ ఆసిడ్లో కార్బన్, హైడ్రోజన్, ఆక్సిజన్, నైట్రోజన్ పరమాణువులతోపాటు భాస్వరం కూడా ఉంటుంది.

ప్రోటీన్లలాగానే న్యూక్లిక్ ఆసిడ్లు కూడా చిన్న చిన్న అణువుల



మాలికలుగా అమరి ఉంటాయి. అయితే ఆ చిన్న చిన్న అణువుల లక్షణాలేంటో 1909లో ఫోబస్ ఎ.టి. లెవీన్ (1869-1940) అనే రష్యన్-అమెరికన్ రసాయన శాస్త్రవేత్త కనుక్కున్న దాకా తెలియలేదు. ఈ చిన్న అణువులకి న్యూక్లియోటైడ్లు అన్న పేరు వచ్చింది. ఒక్కొక్క న్యూక్లియోటైడ్లో రమారమి నలభై పరమాణువులు ఉంటాయి.

ఒక్కొక్క న్యూక్లిక్ ఆసిడ్లో నాలుగు వేరు వేరు న్యూక్లియోటైడ్లు మాత్రమే ఉంటాయి. కాని ఈ న్యూక్లిక్ ఆసిడ్ల మాలికలు పొడవుగా ఉండి ప్రోటీన్లలో లాగానే వీటిని కూడా అసంఖ్యాకమైన క్రమాలలో అమర్చవచ్చు.

ప్రోటీన్ కన్నా న్యూక్లిక్ ఆసిడ్లు ప్రధానమైనవి అని 1944లో ఆస్వాల్డ్ టి. అవెరీ (1877-1955) అనే కెనెడియన్ శాస్త్రవేత్త నిరూపించాడు. ఒక సూక్ష్మక్రిమిని దాన్ని పోలిన మరో సూక్ష్మక్రిమిగా మార్చగలిగాడు. రెండవ సూక్ష్మక్రిమి నుండి డి.ఎన్.ఎ. అనే ఒక న్యూక్లిక్ ఆసిడ్ని వెలికి తీసి మొదటి సూక్ష్మక్రిమిలోకి ప్రవేశపెట్టి ఆ ఫలితం సాధించాడు. ప్రోటీన్ల వల్ల అలాంటి రూపాంతరీకరణ సాధ్యం కాలేదు. అంతవరకు న్యూక్లిక్ ఆసిడ్లు అంత ముఖ్యమైనవని శాస్త్రవేత్తలు అనుకోలేదు. అప్పట్నుంచి న్యూక్లిక్ ఆసిడ్లని

శ్రద్ధగా పరిశోధించసాగారు.

1953లో ఫ్రాన్సిస్ హెచ్.సి. క్రిక్ (1916-2004) అనే ఇంగ్లీష్ శాస్త్రవేత్త, జేమ్స్ డి. వాట్సన్ (జననం 1928) చిఅనే అమెరికన్ శాస్త్రవేత్త కలిసి ఈ న్యూక్లిక్ ఆసిడ్ ఆకృతి ఎలా ఉంటుందో కనుక్కున్నారు. ఒక న్యూక్లిక్ ఆసిడ్ నుండి అచ్చం దానినే పోలిన మరో న్యూక్లిక్ ఆసిడ్ ఎలా ఉత్పన్నం అవుతుందో నిరూపించారు.



ఫ్రాన్సిస్
హెచ్ సి క్రిక్

జేమ్స్
డి వాట్సన్

న్యూక్లిక్ ఆసిడ్లు ప్రోటీన్ల ఆకృతిని నిర్దేశించగలుగుతాయి కాబట్టి, ప్రోటీన్లు జీవరాసుల లక్షణాలని నిర్దేశించగలుగుతాయి కాబట్టి ఇక ఏం జరుగుతుందో మీరే ఊహించగలరు. ఒక ప్రాణిలో ఉండే న్యూక్లిక్ ఆసిడ్లు వాటి ప్రతిరూపమైన న్యూక్లిక్ ఆసిడ్లని తయారుచేసుకుంటాయి. అలా తయారైన న్యూక్లిక్ ఆసిడ్లలో కొన్ని ఆ ప్రాణి సంతతికి చేరవేయబడతాయి. అప్పుడు ఆ సంతతిలోని న్యూక్లిక్ ఆసిడ్లు తల్లిదండ్రులలోని ప్రోటీన్లని పోలిన

ప్రోటీన్లని తయారుచేస్తాయి. ఆ విధంగా తల్లిదండ్రుల నుండి పిల్లలకి పోలికలు సంక్రమిస్తాయి.

న్యూక్లిక్ ఆసిడ్లు తమ ప్రతిరూపాలని అంత కచ్చితంగా చేసుకోగలుగుతాయి కాబట్టే కుక్కలకి కుక్కపిల్లలు, పిల్లలకి పిల్లిపిల్లలు తారుమారు కాకుండా పుడతాయి.

అయితే కొన్ని సార్లు న్యూక్లిక్ ఆసిడ్లు ప్రతి రూపాలు తయారయ్యే ప్రక్రియలో లోపాలు వస్తాయి. అక్కడక్కడ తప్పుడు న్యూక్లియోటైడ్లు వచ్చి చేరతాయి. దీని వల్ల న్యూక్లియోటైడ్ల క్రమంలో స్వల్పమైన తేడాలు వస్తాయి. వీటినే మ్యుటేషన్లు అంటారు. ఈ తేడా ఎంత చిన్నది అంటే దీని వల్ల కుక్క పిల్ల కుక్కపిల్ల గానే ఉంటుంది, కాని దాని తోబుట్టువులకి దీనికి మధ్య చిన్న చిన్న తేడాలు ఉంటాయి. ఈ చిన్న చిన్న తేడాల మూలంగానే కోటాను కోట్ల మానవులకి వారి వారి ప్రత్యేకమైన రూపురేఖలు, ప్రత్యేకమైన స్వరం మొదలైనవి అబ్బుతున్నాయి.

ఈ మ్యుటేషన్ల వల్లనే పరిణామం అనేది సాధ్యం అయ్యింది. వైవిధ్యం ఉంది కాబట్టే ప్రాకృతికమైన ఎంపిక (natural selection) అనేది వీలుపడింది.

శాస్త్రవేత్తలు పరిశీలించినంత మేరకు ప్రతీ ప్రాణిలోను - అది ఎంత పెద్దదైనా, ఎంత చిన్నదైనా సరే - ప్రోటీన్లు, న్యూక్లిక్ ఆసిడ్లు ఉన్నాయి.

కాబట్టి 350 కోట్ల ఏళ్ళ క్రితం భూమి మీద వెలసిన ప్రప్రథమ జీవరాసులలో కూడా ప్రోటీన్లు, న్యూక్లిక్ ఆసిడ్లే ఉండి ఉంటాయని మనం భావించవచ్చు.

కాబట్టి మొదట జీవం ఎలా ఆవిర్భవించింది అని ప్రశ్నిస్తున్నప్పుడు నిజానికి మొట్టమొదట ఈ ప్రోటీన్లు, న్యూక్లిక్ ఆసిడ్లు ఎలా వచ్చాయని అడుగుతున్నాం.

5. ప్రప్రథమ వాతావరణం

అయితే ఒక్క విషయం. మొట్టమొదట ప్రోటీన్లు, న్యూక్లిక్ ఆసిడ్లు ఎలా ఉత్పన్నమయ్యాయని, వాటి నుండి జీవరాసులు ఎలా ఆవిర్భవించాయని అడుగుతున్నప్పుడు, నిజానికి మనం అడుగుతున్నది వాటంతట అవే పుట్టే సిద్ధాంతం గురించే కదా? మరి వాటంతట అవే పుట్టే సిద్ధాంతం అసంభవం అని పాశ్చర్ ఆనాడే నిరూపించాడు కదా? ఇప్పుడేం దారి?

వాటంతట అవే పుట్టే సిద్ధాంతం బొత్తిగా అసంభవం అని నిరూపించలేదు పాశ్చర్.

పాశ్చర్ తన ప్రయోగశాలలోని జాడీలో కొన్ని వారాల పాటు ఎదురు చూసినా (బహుశ ఏళ్ళ పాటు ఎదురు చూసినా అంతే అయ్యుండేదేమో) జీవులు వాటంతట అవి పుట్టలేదని గమనించాడు. భూమి మీద కూడా ఓ వందకోట్ల సంవత్సరాలు ఎదురు చూస్తే గాని జీవరాసులు పుట్టలేదేమో. పాశ్చర్ జాడీలో కూడా వంద కోట్ల సంవత్సరాలు ఎదురు చూస్తే జీవరాసులు పుట్టేవేమో!


అదే నిజమైతే ఇప్పటికీ భూమి మీద వంద కోట్ల ఏళ్ళుగా ఏ బాహ్య ప్రభావానికి లోనుకాని ప్రాంతాలేమైనా ఉంటే అక్కడ నిర్జీవ పదార్థం నుండి జీవపదార్థం రూపొందడం గమనించగలమేమో.

కాని ఆ విషయాన్ని తేల్చుకోవడం అసాధ్యం. భూమి మీద నేడు అణువణువునా జీవరాసులు కిటకిటలాడుతున్నాయి. నేల మీద, నీటిలోను, సముద్రాలపైనా, కొండలపై, లోయలలో, ఎడారులలో, ఎక్కడ చూసినా భూమి నేడు సజీవపదార్థంతో కిక్కిరిసి ఉంది.

ప్రోటీన్లు గాని, న్యూక్లిక్ ఆసిడ్లుగాని నేడు ప్రత్యక్షమైతే, మరుక్షణం ఏదో ఒక జీవరాశి వాటిని హరించి వేసి ఉండేది. ఒక జీవచరంగా అవి వికాసం చెందే లోపలే అవి భక్ష్యమైపోవచ్చు.

కాని 350 కోట్ల సంవత్సరాల క్రితం భూమి మీద జీవం లేదు. ప్రోటీన్లు గాని, న్యూక్లిక్ ఆసిడ్లు గాని నాటి ఆదిమ సముద్రాలలో ఉత్పన్నమై ఉంటే నాటి ఆదిమ సముద్రాలలో స్థిరంగా ఉండేవేమో. వాటిని హరించడానికి ఆ దశలో ఏమీ లేదు. సముద్రాలలో ఆ అణువుల సంఖ్య పెరుగుతూ ఉండేది. కాలక్రమేణా ఆ అణువులు ఇంకా ఇంకా సంక్లిష్టంగా మారి ఒక దశలో జీవోత్పత్తి జరిగి ఉండవచ్చు.

న్యూక్లిక్ ఆసిడ్లు, ప్రోటీన్లు తగినంత సంక్లిష్టతను సంతరించుకుని, అన్నీ కలిసి ప్రప్రథమ కణాలుగా రూపొంది ఉంటాయి. నాటి నుండీ ఆ కణాలు తమ చుట్టూ ఉన్న రసాయనాలని భక్షిస్తూ వృద్ధి చెందడం, ద్విగుణీకృతం కావడం ప్రారంభించి ఉంటాయి. అలాంటి కణాలలో సహజమైన వైవిధ్యం కూడా ఉంటుంది. ప్రాకృతికమైన ఎంపికవల్ల ఆ కణాల్లో కొన్ని నిలుస్తాయి. కొన్ని సమసిపోతాయి. ఆ విధంగా సుదీర్ఘమైన పరిణామ పయనం ఆరంభం అయ్యింది. ఆ పయనానికి అంతాన ప్రకృతి మానవుణ్ణి ప్రతిష్ఠించింది.



ఏక కణ జీవులు (నూక్లజీవులు)

అంతా బాగానే ఉంది గాని ముందు ప్రోటీన్లు, న్యూక్లిక్ ఆసిడ్లు ఎలా పుట్టాయి? అవి వాటి కన్నా సరళమైన, జీవరహిత అణువుల నుండి ఆవిర్భవించి ఉంటే గాలిలో ఉన్న ఆక్సిజన్ వాటిని ఎప్పుడో నాశనం చేసి ఉండేది.

అయితే వాతావరణంలో ఆక్సిజన్ అన్ని దశలలోను లేదు. గాలి లోని ఆక్సిజన్ మొక్కల సృష్టి.

ప్రస్తుతం పృథ్వీ వాతావరణంలో 4/5 వంతు నైట్రోజన్, 1/5 వంతు ఆక్సిజన్ ఉన్నాయి. 1/3000 వంతు మాత్రమే కార్బన్ డయాక్సైడ్ ఉంది. కాని వంద కోట్ల ఏళ్ళ క్రితం భూమి మీద మొక్కలు లేవు. అంటే వాతావరణంలో ఆక్సిజన్ కూడా లేదు. దాని బదులు కార్బన్ డయాక్సైడ్ ఉంది. ఆ దశలో పృథ్వీ వాతావరణం కార్బన్ డయాక్సైడ్, నైట్రోజన్ల మిశ్రమంగా ఉండేది. జీవంలేని మార్స్, వీనస్ గ్రహాల మీద కూడా వాతావరణం కార్బన్ డయాక్సైడ్, నైట్రోజన్ల మయమై ఉంటుంది.

కాని భూమి మీద వాతావరణంలోని మిశ్రమం అలా ఉండే అవకాశం తక్కువ. సూర్యుడిలోను, బృహద్ గ్రహాలైన గురుడు, శని మొదలైన గ్రహాలలో కూడా అధిక శాతం హైడ్రోజనే ఉంటుంది. సౌరమండలం ఆవిర్భవించిన ప్రప్రథమ తారాపదార్థంలో కూడా అధిక శాతం హైడ్రోజనే ఉండి ఉండొచ్చు. లేదా హైడ్రజోజన్తో పాటూ మరికొన్ని పరమాణువుల సంయోగాలు కూడా ఉండి ఉండొచ్చు.

అలాంటి సంయోగాలలో అతి సామాన్యమైనవి మీథేన్ (నాలుగు హైడ్రోజన్ పరమాణువులు, ఒక కార్బన్ పరమాణువు), అమోనియా (ఒక నైట్రోజన్ పరమాణువు, మూడు హైడ్రోజన్ పరమాణువులు), నీరు (రెండు హైడ్రోజన్ పరమాణువులు, ఒక ఆక్సిజన్ పరమాణువు), హైడ్రోజన్ సల్ఫైడ్ (రెండు హైడ్రోజన్ పరమాణువులు, ఒక గంధకం పరమాణువు).

భూమి పుట్టిన తొలిదశల్లో ఉన్న తేలికైన హైడ్రోజన్ అణువులని

అప్పటి వాతావరణంలో భూమి గురుత్వాకర్షణ స్థిరంగా నిలుపుకోలేక పోయింది. కాని అంతకన్నా బరువైన అణువులు వాతావరణంలో సుస్థిరంగా నిలిచాయి. ఆ దశలో సముద్రంలో కూడా అధిక మొత్తాల్లో అమోనియా, హైడ్రోజన్ సల్ఫైడ్లు కరిగి ఉండేవి. గాలిలో కూడా అధిక శాతం మీథేన్, కొంత వరకు అమోనియా, హైడ్రోజన్ సల్ఫైడ్, నీటి ఆవిరి కూడా ఉండేవి.

అలాంటి వాతావరణం మీద ప్రభావం చూపుతున్న సూర్యకాంతి మెల్లగా నీటి అణువులని హైడ్రోజన్, ఆక్సిజన్ పరమాణువులుగా భేదిస్తుంది. ఆక్సిజన్ మీథేన్తోను, అమోనియాతోను కలిసి వాటిని నైట్రోజన్, కార్బన్ డయాక్సైడ్లుగా మార్చుతుంది. మొక్కలు పుట్టక కార్బన్ డయాక్సైడ్ ఆక్సిజన్గా మార్చబడింది.

ఆ విధంగా చూస్తే భూమి మీద మూడు విలక్షణమైన వాతావరణాలు ఉండి ఉండాలి. ప్రస్తుతం మనం ఉన్నది తృతీయ వాతావరణం (నైట్రోజన్, ఆక్సిజన్లతో కూడుకున్నది). బహుశ ద్వితీయ వాతావరణంలో గాని (నైట్రోజన్, కార్బన్ డయాక్సైడ్లతో కూడుకున్నది), లేదా ప్రథమ వాతావరణంలో గాని (అమోనియా, మీథేన్, హైడ్రోజన్ సల్ఫైడ్లతో కూడుకున్నది) జీవం ఆవిర్భవించి ఉంటుంది.

ప్రస్తుతం మనం ఉన్న వాతావరణానికి చాలా భిన్నమైన వాతావరణం నుండి జీవం జనించి ఉంటుందని సూచించిన వారిలో మొట్టమొదటివాడు ఇంగ్లీష్ రసాయన శాస్త్రవేత్త జాన్. బి. యస్ హాల్డేన్ (1892-1964). 1929లో అతడు ఈ సూచన చేశాడు.

తరువాత 1936లో రష్యన్ రసాయన శాస్త్రవేత్త అలెగ్జాండర్ ఇ. ఒపరిన్ (1894-1980) ఈ అంశం మీద లోతుగా అధ్యయనం చేశాడు. జీవం ప్రథమ వాతావరణంలో ఆవిర్భవించి ఉండొచ్చునని ఇతడి అభిప్రాయం.

మీథేన్, అమోనియా, నీరు, హైడ్రోజన్ సల్ఫైడ్ - ఇవన్నీ చిన్న

అణువులు. ఒక అణువులో మూడు, ఐదు పరమాణువులకి మించి ఉండవు. వీటిని కలిపి చూస్తే హైడ్రోజన్, కార్బన్, నత్రజని, ఆక్సిజన్, గంధకం పరమాణువులు ఉన్నాయి. ఇంకా పెద్ద అణువులైన అమిన్ ఆసిడ్ల నిర్మాణానికి కావలసిన పరమాణువులు ఇవే.

ఇక్కడొక చిన్న తిరకాసు ఉంది. సామాన్యంగా పెద్ద అణువుల కన్నా చిన్న అణువులు స్థిరంగా ఉంటాయి. తేలికగా విచ్ఛిన్నం కావు. ఆ కారణం వల్లనే చిన్న అణువులు వాటంతటవి తేలికగా కలిసి పెద్ద అణువులుగా మారవు. ఇందుకు విరుద్ధంగా పెద్ద అణువులు తేలికగా విచ్ఛిన్నం చెంది చిన్న అణువులుగా మారతాయి.

పెద్ద అణువులు చిన్న అణువులుగా మారడం కొండ మీద నుండి కిందకి జారడం లాంటిది. చిన్న అణువులు వాటంతకవే కలిసి పెద్ద అణువులుగా మారాలని ఆశించడం, వస్తువులు వాటంతటవి దొర్లుకుంటూ



పుడమి చరిత్రలో తొలినాళ్ళు

కొండ ఎక్కాలని అశించడం లాంటిది. చిన్న అణువులు పెద్ద అణువులుగా మారాలంటే వాటికి ప్రోద్బలం కావాలి.

ఆ ప్రోద్బలం శక్తి నుండి వస్తుంది. భూమి మీద తొలి దశలో శక్తి సమృద్ధిగా ఉండేది. ఉరుములు, మెరుపులు, అగ్నిపర్వతాలు - వీటన్నిటి నుండి ప్రవహించే భయంకర శక్తి ఉత్పాతాలతోపాటు సౌరశక్తి కూడా ఉండేది. ప్రస్తుత దశలో దృశ్యకాంతి కన్నా శక్తిమంతమైన అతినీలలోహిత కాంతి చెప్పుకోదగినంతగా భూమి ఉపరితలాన్ని చేరుకోదు. వాతావరణంలో పదిహేను మైళ్ళ ఎత్తులో ఓజోన్ (ఇది ఆక్సిజన్ యొక్క ఒక రూపాంతరం)తో తయారైన ఒక పొర ఉంది. అది అతినీలలోహిత కాంతిని ఆపేస్తుంది. భూమి తొలిదశల్లో ఆక్సిజన్ ఉండేది కాదు. కాబట్టి ఓజోన్ కూడా లేదు. ఆ దశలో అతినీలలోహితకాంతి సంపూర్ణ శక్తితో భూమి ఉపరితలం మీద ప్రసరించేది.

ఈ శక్తి ప్రోద్బలంతో చిన్న చిన్న అణువులు పెద్ద అణువులుగా కలిసి జీవ ఆవిర్భావానికి బాటలు వేసి ఉండవచ్చు.


6. ప్రయోగం

పృథ్వీ వాతావరణం ఇలా ఉండేదని, అలా ఉండేదని, శక్తి వల్ల ఫలానా, ఫలానా ఫలితాలు వచ్చి ఉంటాయని, జీవం ఇలాగో, మరోలాగో ఆవిర్భవించి ఉంటుందని ఊహాగానాలు చేస్తే సరిపోదు. ఈ సమస్యని ప్రయోగం ద్వారా పరీక్షించడం సాధ్యమవుతుందా?

కావాలంటే ఓ కాలయంత్రం ఎక్కి 350 కోట్ల ఏళ్ళు గతంలోకి తొంగిచూడవచ్చు! అయితే అంతకన్నా సరళమైన పద్ధతులూ లేకపోలేవు.

ఆదిమ దశలో భూమి మీది రసాయన స్థితిని గురించి, జీవం పుట్టుక గురించి తెలుసుకోగోరిన వారిలో అమెరికన్ రసాయన శాస్త్రవేత్త హరల్డ్ సి. యూరీ (1893-1981) ఒకడు. ఆదిమ భూమి మీద ఉండే పరిస్థితులని ప్రయోగశాలలో తిరిగి సాధించడానికి వీలవుతుందా అని ఆలోచించాడు యూరీ. అప్పుడు అలాంటి పరిస్థితుల్లో జీవం పుడుతుందో లేదో ప్రయోగశాలలో ప్రత్యక్షంగా చూడొచ్చు.


యూరీకి స్టాన్లీ ఎల్. మిల్లర్ (1930-2007) అనే శిష్యుడు



స్టాన్లీ ఎల్ మిల్లర్

ఉండేవాడు. 1952లో యూరీ అతడిని ఓ ప్రయోగం చెయ్యమన్నాడు.

మిల్లర్ శుద్ధమైన నీటిని తీసుకున్నాడు. దాన్ని బాగా మరగకాచి అందులో జీవరాసులు లేవని నిర్ధారించుకున్నాడు. అప్పుడు ఆ నీటిలో హైడ్రోజన్, అమోనియా, మీథేన్లు కలిపాడు. ఆ విధంగా ఆదిమ వాతావరణంలో ఉండే వాయు మిశ్రమాన్ని సృష్టించాడు.



ప్రయోగ సాధనంలో ఈ వాయువులు, నీరు కలిసిన మిశ్రమం కలయదిరుగుతూ ఉండేట్టు ఏర్పాటు చేశాడు. ఒక దశలో ఆ ద్రవంలోంచి

విద్యుత్ ఘాతాన్ని (discharge) పోనిచ్చాడు. ఈ విద్యుత్ ఘాతాల ప్రభావం ఆదిమ వాతావరణంలో ఉండే ఉరుములు, మెరుపుల ప్రభావాన్ని పోలి ఉంటుంది.

ఇలా ప్రయోగాన్ని ఓ వారం రోజులపాటు నడిపించాడు. వారం చివరికల్లా నీరు గులాబి రంగుకి మారింది. అంటే నీళ్ళల్లో ఏదో మార్పు వచ్చి ఉండాలి. వారం చివర్లో సాధనం మూత తెరిచి అందులో అంశాలని పరీక్షించాడు.

అందులో జీవరాసులు లేవు, లేకపోవడంలో ఆశ్చర్యం లేదు కూడా. అయితే ప్రయోగానికి ముందు ఉన్న అణువులకన్నా సంక్లిష్టమైన అణువులు మాత్రం ఉన్నాయి. మీథేన్‌లో ఆరోవంతు భాగం నుండి మరింత సంక్లిష్టమైన అణువులు పుట్టాయి. విద్యుత్ ఘాతం నుండి మీథేన్ శక్తిని పుంజుకుంది. అంతే కాకుండా ప్రోటీన్లలో ఉండే అమినో ఆసిడ్లలో రెండు సరళమైన అమినో ఆసిడ్లు చిన్న మొత్తాల్లో ఆవిర్భవించాయి.

ఒక్క వారంలో, ఓ చిన్న నీటి తొట్టెలో రెండు అమినో ఆసిడ్లు పుట్టాయంటే, వందకోట్ల ఏళ్ళలో, మహాసముద్రంలో ఏం జరగవచ్చో ఊహించగలం.

మిలర్ నడిచిన బాటనే ఇతర రసాయనవేత్తలూ నడిచారు. అమెరికన్ రసాయన శాస్త్రవేత్త ఫిలిప్ హెచ్. ఏబుల్సన్ (1913-2004) ఎన్నో సరళ ప్రయోగాలలో వివిధ మిశ్రమాలని ప్రయోగించి చూశాడు. మిశ్రమం ఏదైనా కార్బన్, హైడ్రోజన్, ఆక్సిజన్, నత్రజని పరమాణువులు ఉన్నంతకాలం అంతిమ ఫలితంగా అమినో ఆసిడ్లే కనిపించాయి.

1959లో విల్లెల్మ్ గ్రాత్, హెచ్. వాన్ వైసెన్బాఫ్ అనే ఇద్దరు జర్మన్ రసాయనికులు విద్యుత్ ఘాతాలకి బదులు అతినీలకాంతిని ప్రయోగించారు. అయినా అమినో ఆసిడ్లు రూపొందాయి.

మరైతే ఇంకా పెద్ద మొత్తాల్లో పదార్థాన్ని తీసుకుని ఇంకా ఎక్కువసేపు

ప్రయోగాన్ని నడిపిస్తే ఏం జరుగుతుందో? మరింత సంక్లిష్టమైన అణువులు ఏర్పడతాయా? అవును ఏర్పడతాయి.

పోనీ మరోలా చేస్తే? ఒక ప్రయోగం అంతంలో పుట్టిన పదార్థాన్ని మరో ప్రయోగం ఆరంభ పదార్థంగా తీసుకుంటే? 1961లో స్పానిష్ అమెరికన్ రసాయన శాస్త్రవేత్త యువాన్ ఓరో ప్రథమ మిశ్రమానికి హైడ్రోజన్ సయనైడ్ కలిపాడు. మిల్లర్ చేసిన ప్రథమ ప్రయోగంలో హైడ్రోజన్ సయనైడ్ ఉంది మరి.

అలా చెయ్యడం వల్ల మరిన్ని అమినో ఆసిడ్లు ఏర్పడ్డాయి. అంతే కాకుండా వాటిలో కొన్ని అమినో ఆసిడ్లు ఒకదాంతో ఒకటి అతుక్కుని చిన్న చిన్న మాలికలుగా ఏర్పడ్డాయి. ఇవి కాకుండా ప్యూరీన్ అణువులని కూడా స్ఫుజించగలిగాడు ఓరో. ఈ ప్యూరీన్లు న్యూక్లిక్ ఆసిడ్లని తయారుచేసే న్యూక్లియోటైడ్లలోని భాగాలు. 1962లో ఓరో తన ప్రయోగంలో ప్రథమ మిశ్రమానికి ఫార్మైల్ హైడ్ (1 కార్బన్ పరమాణువు + 2 హైడ్రోజన్ పరమాణువులు + 1 ఆక్సిజన్ పరమాణువు) కలిపాడు. ఈ సారి చక్కెర అణువులు కూడా ఏర్పడ్డాయి. ఇవి కూడా న్యూక్లియోటైడ్లలోని విడి భాగాలే.

1963లో సింహళ-అమెరికన్ రసాయన శాస్త్రవేత్త సిరిల్ పొన్నంపెరుమా (1923-1994) మునుపటి ప్రయోగాలలో పుట్టిన వివిధ పదార్థాలతో ప్రయోగాలు చెయ్యసాగాడు. వీటితో ఒక సరళమైన, భాస్వరం కలిగిన సంయోగాన్ని కూడా కలిపాడు. ఆ విధంగా సంపూర్ణ న్యూక్లియోటైడ్లని రూపొందించగలిగాడు. వాటిలో రెండు న్యూక్లియోటైడ్ల జత కూడా కనిపించింది.

ఇదిలా ఉండగా అమెరికన్ రసాయనిక నిపుణుడు సిడ్నీ డబ్ల్యు. ఫాక్స్ (1912-1998) మరో మార్గంలో ప్రయాణించాడు. 1958లో అతడు అమినో ఆసిడ్లని తీసుకుని నీరు లేకుండా వేడి చేశాడు. అమినో ఆసిడ్లు ఒకదాంతో ఒకటి ముడివడి మాంసకృత్తుల వంటి అణువులు ఏర్పడ్డాయి.

తరువాత వాటిని వేడి నీళ్ళలో కలిపితే అవి కణాలను పోలిన చిన్న చిన్న గోళాలుగా, రాశులుగా ఏర్పడ్డాయి.

మిల్లర్ ప్రయోగంతో మొదలుకొని, వరసగా జరిగిన ప్రయోగాలన్నీ ప్రప్రథమ జీవపదార్థం ఎలా వికాసం చెందిందో సూచించాయి. వీటిలో ఉత్పన్నమైన రసాయనాలు జీవరాసుల్లోని రసాయనాలని పోలి ఉన్నాయి.

దీన్ని బట్టి చూస్తే భూమి మీద జీవం పుట్టుక గొప్ప మహాత్యమేమీ కాదనిపిస్తోంది. తొలిదశల్లో ఫలానా రసాయనాలు, ఫలానా శక్తి వనరులు ఉండడం వల్ల, తదనంతరం జీవరాశుల పుట్టుక ఒక అనివార్యమైన పర్యవసానమే అవుతుంది.


ఇలా చూస్తే ఏ మాత్రం జీవనావకాశం ఉన్న గ్రహం మీదనైనా జీవరాసులు ఉంటాయని విశ్వసించాల్సి ఉంటుంది. అదే నిజమైతే ఎక్కడో ఏదో గ్రహం మీద జీవరాశులు ఉన్నాయన్నమాటే.

దురదృష్టవశాత్తు భూమికి అందుబాటులో ఉన్న ఇతర గ్రహాల మీద పరిస్థితులు ఎంత విపరీతంగా ఉన్నాయంటే అక్కడ జీవన అవకాశాలు ఇంచుమించు లేనట్టే. చంద్రుడి మీద గాలి, నీరు లేవు. బుధుడు, శుక్ర గ్రహాలు నిప్పు కణికలు. కుజుడు అవతల ఉన్న గ్రహాలు అతిశీతల లోకాలు. అక్కడి రసాయన స్థితికి, భూమి మీద రసాయన స్థితికి మధ్య చాలా తేడా ఉంది.

ఉన్న గ్రహాలలోకెల్లా జీవనావకాశాలు కుజుడు మీదే ఎక్కువ ఉన్నాయి అనుకోవాలి. అక్కడ గాలి చాలా పలచగా ఉంటుంది. నీరు కూడా తక్కువే. చలి చాలా ఎక్కువ. అయినా సరళమైన జీవరాసులు ఉండి ఉండొచ్చు. ఇది కాకపోతే అక్కడి మట్టిలో ఉండే రసాయనాలు జీవపదార్థాలు పరిణామం చెందే మార్గంలో ఉండొచ్చు.

1976లో రెండు రాకెట్లు కుజుడు గ్రహాన్ని చేరాయి. అక్కడ ఉపరితలం మీద వాలాయి. అక్కడి మట్టిని పరీక్షించాయి. కార్బన్ పరమాణువులు

ఉన్న అణువులే ఆ పరీక్షల్లో కనిపించలేదు. కార్బన్ పరమాణువులే లేకుంటే భూమి మీద ఉండే జీవాన్ని పోలిన జీవం ఉండడం అసాధ్యం అన్నమాటే. అయితే అంతరిక్షం నుండి భూమి మీద పడే పదార్థం ఒకటి ఉంది. అవే ఉల్కాంశాలు (meteorites).



మార్స్ మీద వైకింగ్

ఉల్కాంశాలలో అధిక భాగం లోహం, రాయి మాత్రమే ఉంటాయి. అప్పుడప్పుడు మాత్రం కొన్ని అరుదైన ఉల్కాంశాలలో కాస్తంత నీరు, కార్బన్ సంయోగాలు కనిపిస్తుంటాయి.

1969లో ఆస్ట్రేలియాలో అలాంటి ఉల్కాంశమే పడింది. ఎన్నో కిలోల బరువు ఉన్న ఉల్కాంశాలు సేకరించారు. రసాయనిక శాస్త్రజ్ఞులు ఈ పదార్థాన్ని శ్రద్ధగా పరీక్షించారు. వీరిలో పొన్నంపెరుమా కూడా ఉన్నాడు. ఉల్కాంశాల మీద కనిపించిన జీవపదార్థంలో పద్దెనిమిది రకాల అమినో ఆసిడ్లు కనిపించాయి. వాటిలో జీవరాసులలో ఉండే మాంసకృత్తులలోని

అమినో ఆసిడ్లలో ఆరు అమినో ఆసిడ్లు ఉన్నాయి. దీని అర్థం ఉల్కాంశం మీద సజీవ పదార్థం ఏదో ఉందని కాదు. సజీవ పదార్థం లేకున్నా ఈ రసాయనాలు సజీవ పదార్థానికి పునాదులు అని గుర్తుంచుకోవాలి.

కాబట్టి ప్రయోగశాలలో మనుషులు చేసే ప్రయోగాలలోనే కాదు, మానవ ప్రమేయం లేని ఉల్కాంశాల మీద కూడా రసాయన చర్యలు జీవపదార్థ పరిణామం దిశలోనే సాగడం గమనార్హం.

ఆసక్తి కరమైన ఫలితాలు మనకు మరో చోట కూడా కనిపిస్తాయి. మన తారామండలంలో (గెలాక్సీ) తారల మధ్య ఉండే నడిమి ప్రదేశంలో విస్తారమైన వాయు, ధూళి సందోహాలు ఉన్నాయి.


ఈ వాయు, ధూళి మేఘాలు (సౌరమండలం ఇలాంటి మేఘాల నుండే పుట్టింది) మన నుండి వేలకోట్ల మైళ్ళ దూరంలో ఉండొచ్చు. కాని వాటి నుండి వెలువడ్డ రేడియోతరంగాల సహాయంతో వాటిని అధ్యయనం చెయ్యొచ్చు. ప్రతీ వస్తువు రేడియో తరంగాలని వెలువరిస్తుంది. ప్రతీ అణువు ఓ ప్రత్యేక రేడియో తరంగ విన్యాసాన్ని వెలువరిస్తుంది. అంటే ప్రతి అణువుకి దాని ప్రత్యేక వేలిముద్ర ఉంటుందన్నమాట.

కాని అంత దూరం నుండి వచ్చే బలహీనమైన రేడియోతరంగాలని గుర్తించి, వాటిని తగురీతిలో విశ్లేషించగల రేడియో టెలిస్కోప్ల రూపకల్పన 1960ల వరకు సాధ్యం కాలేదు.

1968లో నీరు, అమోనియా అణువులకి చెందిన రేడియో వేలిముద్రలు ఈ ధూళిమేఘాలలో కనుక్కున్నారు. తరువాత 1969లో మొట్టమొదటి కార్బన్ సంయోగమైన ఫార్మాల్డిహైడ్ని కూడా కనుక్కున్నారు.

1970లలో ఇంకా ఎన్నో సంయోగాలను గుర్తించారు. వాటిలో ఇంచుమించు అన్నీ కార్బన్ సంయోగాలే. కొన్నిట్లో అయితే ఒక్కో అణువులో ఏడు, ఎనిమిది కార్బన్ పరమాణువులు ఉన్నాయి. ఆ మేఘాల్లో చిన్న చిన్న మొత్తాలో మాంసకృత్తులు, అమినో ఆసిడ్లు కూడా ఉండి ఉండొచ్చని

సూచించాడు ఇంగ్లీష్ ఖగోళ శాస్త్రవేత్త ఫ్రెడ్ హౌయల్ (1915-2001).
మనం గుర్తు పట్టడానికి అవి మరీ చిన్న మొత్తాల్లో ఉండి ఉండొచ్చు. కాని



రేడియో టెలిస్కోపు

జీవన సృష్టికి అవే ప్రథమ ప్రతినిధులు. జీవ పదార్థం ఆ మేఘాల నుండి భూమి మీదకి దిగి వచ్చి ఉండొచ్చు.

ఇది అంత సమంజసమైన సూచనలా అనిపించడం లేదు. కాని శాస్త్రజ్ఞులు ఇంకా జీవ ఆవిర్భావ రహస్యాన్ని ఛేదించే ప్రయత్నంలో ఉన్నారు. భూమి మీద జీవం చాలా చాలా కాలం క్రితం అవతరించింది. ఆ ఘటనను గురించిన సాక్ష్యాలు చాలా బలహీనంగా ఉన్నాయి. అసలు ఆ కాస్త ఆనవాళ్ళతో ఇన్ని విషయాలను తెలుసుకోవడమే విశేషం అనుకోవాలి.

భవిష్యత్తులో ఈ రహస్యం సంపూర్ణంగా అర్థమవుతుందని ఆశిద్దాం.